

Azərbaycan-Türkmənistan diplomatik münasibətlərinin 30 illiyi münasibətilə tədbir və sərgi təşkil edilib

İyunun 9-da Azərbaycan Respublikasının Xarici İşlər Nazirliyində (XİN) Azərbaycanla Türkmənistan arasında diplomatik münasibətlərin qurulmasının 30-cu ildönümü münasibətilə tədbir və sərgi keçirilib.



Nazirliyin Mətbuat xidməti idarəsindən AZƏRTAC-a bildirilib ki, tədbirdə Azərbaycan XİN-in rəhbər heyəti, Türkmənistanın ölkəmizdəki səfirliyinin rəhbərliyi, əməkdaşları iştirak ediblər.

Tədbir hər iki ölkənin Dövlət himnlərinin səslənməsi ilə başlayıb.

Tədbirdə çıxış edən Azərbaycan Respublikasının xarici işlər nazirinin müavini Xələf Xələfov 30 il ərzində iki ölkənin böyük inkişaf yolu keçdiyini qeyd edib. Azərbaycan və Türkmənistan arasında ikitərəfli münasibətlərin, o cümlədən regional və beynəlxalq əməkdaşlığın dinamik şəkildə inkişaf etdiyini qeyd edən nazir müavini bu istiqamətdə iki

dövlət arasında formalaşmış qarşılıqlı etimad və hörmətin əsas amil olduğunu bildirib. Azərbaycan və Türkmənistan arasında strateji tərəfdaşlıq xarakterli münasibətlərin mövcudluğunu məmnunluqla qeyd edən nazir müavini Xələf Xələfov iki ölkə arasında müxtəlif sahələrdə, o cümlədən siyasi, iqtisadi, ticarət və energetika sahələrində inkişafı təmin edən geniş beynəlxalq hüquqi bazanın əhəmiyyətini vurğulayıb. Nazir müavini Xəzər dənizində "Dostluq" yatağının karbohidrogen resurslarının birgə işlənməsinin iki ölkə arasında mövcud olan dostluq və qardaşlıq münasi-

bətlərinin daha bir nümunəsi olduğunu ifadə edib.

Daha sonra çıxış edən Türkmənistanın ölkəmizdəki səfiri Məkan İşanquliyev Azərbaycan və Türkmənistanı tarixi, mədəni bağların, dəyərlərin birləşdirdiyini vurğulayıb. Hazırda Türkmənistan və Azərbaycan münasibətlərinin yeni məzmun kəsb etdiyini bildirən səfir bu münasibətlərin siyasi, iqtisadi, həmçinin mədəni və humanitar sahələrdə özünü göstərdiyini ifadə edib. Səfir iki ölkənin iştirakı ilə həyata keçirilən regional və beynəlxalq əhəmiyyətli irimiqyaslı layihələrin Türkmənistan və Azərbaycan əməkdaşlığının yüksək sürət-

lə inkişaf etdiyinin göstəricisi olduğunu diqqətə çatdırıb. İki qardaş ölkə arasında birgə layihələrin təşkilində növbəti yeni mərhələ olan Türkmənistan Hökuməti ilə Azərbaycan Hökuməti arasında Xəzər dənizində "Dostluq" yatağının karbohidrogen resurslarının birgə kəşfiyyatı, işlənməsi və mənimlənməsi haqqında qarşılıqlı Anlaşma Memorandumunun imzalanmasını qeyd edən səfir Məkan İşanquliyev bunun xüsusi əhəmiyyət daşıdığını vurğulayıb.

Tədbirin sonunda iştirakçılar Azərbaycan və Türkmənistan arasında diplomatik münasibətlərin 30 illiyinə həsr edilmiş sərgi ilə tanış olublar.